

Álit

Í

løgtingsmál nr. 23/2018: Uppskot til lögtingslóg um broyting í lögtingslóg um kringvarp (Vinnufeløg undintikin kringvarpsgjald)

Jørgen Niclasen hevur vegna Fólkaflokkinn lagt málið fram 19. september 2018, og eftir 1. viðgerð 8. oktober er tað beint Mentanarnevndini.

Nevndin hevur viðgjørt málið á fundum 9. oktober og 12. desember 2018 og 6. februar 2019.

Undir viðgerðini hevur nevndin býtt seg í ein meiriluta og ein minniluta.

Meirilutin (Hanna Jensen, Kristianna W. Poulsen, Óluva Klettskarð, Katrin Kallsberg og Jónleif Johannesen) heldur, at nú samgongan arbeiðir við at rætta kringvarpsgjøldini til vinnufeløg, soleiðis at serliga tær smærru fyrítøkurnar fáa ein munandi lætta, so er ikki rætta løtan at avtaka gjøldini heilt, tí tey eru partur av eini heild, nevniliga hvussu okkara Public Service miðil skal fíggjast.

Harafturat er uppskotið ikki fíggjað, og heldur ikki verður í uppskotinum viðgjørt, hvør leisturin at fíggja Public Service skal vera í framtíðini, annað enn, at Kringvarpið skal missa allar tær inntøkurnar (ein ónevnd upphædd), sum koma frá kringvarpsgjaldinum frá vinnufeløgum.

Meirilutin heldur, at broytingar av hesum vavi eiga at vera partur av einum arbeiði við miðlamálum í síni heild og eiga at verða gjørdar eftir greiðari ætlanum um, hvussu Føroyar kunnu varðveita góðar Public Service tænastr, nógvan góðan journalistikk, eins og eitt fjølbroytt miðlalandslag. Mentan og mál, sakligur journalistikkur um vinnu og samfelag, eins og fólkaræði eru millum heilt stóru evnini í hesum sambandi, og krevja hesi eina meira umhugsna viðgerð enn at verða gjørd til einans ein spurning um gjøld.

Tí tekur meirlutin ikki undir við málinum og mælir Løgtinginum frá at samtykkja uppskotið.

Minnilutin (Jógvan á Lakjuni og Helgi Abrahamsen) vísir á, at sum nevt í viðmerkingunum til uppskotið, hevur sitandi samgonga lagt eitt ótal av gjøldum á vinnuna, m.a. bensin- og dieslavgjald á akfør, avgjald á smyrjiolju, hækkað vektgjald á akfør, heilsutrygdargjald, tinglýsingaravgjald, umhvørvisavgjald og kringvarpsgjald.

Harumframt er álagt vinnuni hægri gjald til Barsilsskipanina og nógv hægri gjald til Samhaldsfasta. Talan er um fleiri hundrad milliúnir krónur hvørt ár, og harumframt eru fleiri hundrad milliúnir í gjøldum lagdar á fiski- og alivinnuna.

Hetta má av sonnum sigast at vera ein vinnufíggjandaligur politikkur, sum kemur at kosta vælferð í framtíðini.

Í staðin átti samgongan at gjørt sum í londunum rundan um okkum, har gongdin er hin øvuta. Skattur og avgjald á vinnulívið verða lækkað ella strikað fyri at gera umstøðurnar hjá vinnufyrítøkum og íverksetarum betri og meira lokkandi. Eitt dømi um hetta er, at Danmark í 2014 samtykti at strika kringvarpsgjaldið fyri fyrítøkur (sonevnda erhvervslicensin) frá 1. jan. 2015, og í Svøríki er gongdin tann sama, har roynt verður at lætta um hjá vinnuni.

Minnilutin tekur undir við uppskotinum og mælir Lögtinginum til at samtykkja tað.

Mentanarnevndin, 6. februar 2019

Hanna Jensen
formaður

Óluva Klettskarð
næstformaður

Kristianna W. Poulsen

Katrin Kallsberg

Jónleif Johannesen

Jógvan á Lakjuni

Helgi Abrahamsen